



سوال

(35) ذی الحج کا چاند چٹھنے کے بعد قربانی کے جانور کی اون یا دودھ دوہنا جائز ہے؟

جواب

السلام علیکم ورحمۃ اللہ وبرکاتہ

کیا ذی الحج کا چاند چٹھنے کے بعد قربانی کے جانور کی اون یا دودھ دوہنا جائز ہے؟

قربانی کا جانور خرید کر اس میں ایک اپنا حصہ رکھنا جائز ہے یا نہیں؟

عید الاضحیٰ قریب آرہی ہے۔ دو مسائل ارسال ہیں ان کے تسلی بخش جوابات ارسال فرمائیں۔

1- قربانی کی نیت سے جانور خرید جائے۔ اور ذی الحج کے چاند میں اسکی اون اتاری جائے کیا یہ جائز ہے۔ اس سے قربانی میں کوئی نقص تو پیدا نہیں ہوگا؟

2- کوئی شخص یک صد روپے میں قربانی کے جانور خرید لیا۔ اس میں ایک حصہ اپنا رکھ لیا اور باقی بچھ باقیمت ایک سوئس روپے بچھ حصہ داران کے پاس فروخت کر دینے۔ گویا اپنی

قربانی بھی کر لی اور دنیاوی فائدہ بھی اٹھا لیا۔ ایسا کرنا جائز ہے یا نہیں؟

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

1- ترغیب ترہیب میں ہے۔ (ترغیب ترہیب ص 189)

حضرت عائشہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا! کہ بقر عید کے دن آدم کے بیٹے نے کوئی عمل نہیں کیا کہ قربانی سے زیادہ اللہ کو پیارا ہو۔ اور قربانی قیامت کے دن سینگوں بالوں کھروں سمیت آنے گی۔ اور خون زمین پر پڑنے سے پہلے خدا کے پاس قبولیت کے مقام میں پہنچتا ہے۔ پس قربانیوں کے ساتھ دل سے خوش رہو۔

اس حدیث سے معلوم ہوا کہ قربانی کے بال نہیں کٹانے چاہیے۔ جیسے سینگ وغیرہ کیونکہ قیامت کے دن قربانی ان چیزوں کے ساتھ آنے گی۔ ہاں اگر قربانی کا جانور بہت مدت پہلے کا خریدا ہوا ہو۔ اون اتنی بڑھ گی ہو تو پھر بقر عید کے دن سے اتنی پہلے کاٹے کے بقر عید کے دن تک کافی بڑھ جائے تاکہ اس حدیث کے مطابق ہو جائے اس صورت میں کاٹنے سے اس حدیث کی مخالفت نہیں ہوگی اور قربانی کا جانور تکلیف سے بھی محفوظ رہے گا۔ اور جو اون کاٹے وہ صدقہ کر دینی چاہیے۔ کیونکہ قربانی کے زبح ہونے سے پہلے قربانی کی کوئی شے استعمال کرنا شبہ سے خالی نہیں۔

جو قربانی مکہ شریف میں بھیجی جاتی ہے۔ اس کی بابت حدیث میں آیا ہے۔ کہ اگر راستہ میں رہ جائے تو اس کو زبح کر دو اور لوگوں کیلئے پھوڑ دو تم اور تمہارے ساتھیوں سے کوئی نہ کھائے۔ ملاحظہ ہو۔ (مشکوٰۃ۔ باب الهدائے فصل اول ص 263)

اس سے معلوم ہوتا ہے کہ جو شے اللہ کے راہ والی ہو جائے وہ وقت سے پہلے استعمال نہیں کرنی چاہیے۔ ہاں لاچارگی کی حالت میں سواری کی اجازت آتی ہے۔ چنانچہ مشکوٰۃ کے اسی باب میں ہے۔

اربعہا بالمعروف اذا البحت الیہا حتی تجد ظہرا

یعنی قربانی کے جانور پر سواری کے لئے مجبور ہو جائے تو سواری کرے یہاں تک کہ اور سواری مل جائے۔ اسی بناء پر امام مالک وغیرہ قربانی کے دودھ کی بھی اجازت نہیں دیتے۔

نیل الاوطار میں ہے۔ (نیل الاوطار جلد 4 ص 334)

یعنی قربانی کے دودھ میں بھی علماء کا اختلاف ہے۔ اہل بیت شافعیہ حنفیہ کہتے ہیں جب کچھ دودھ دوہے تو صدقہ کر دے۔ اگر کہیں پی گیا تو اس کی قیمت صدقہ کرے۔ اور امام مالک کہتے ہیں کہ پینے کی اجازت نہیں لیکن اگر کوئی شخص پی لے تو اس پر تاوان کچھ نہیں۔

خلاصہ

یہ کہ زبح سے پہلے قربانی کی کوئی شے اپنے استعمال میں نہ لائے۔ زبح کے بعد استعمال میں لا سکتا ہے۔ گوشت کھا سکتا ہے۔ ہڈیاں بربت سکتا ہے۔ اور اون وغیرہ ہڈیوں سے علیحدہ کر کے کوئی شے بنانی چاہے تو بنا سکتا ہے۔ لیکن ان میں سے کسی شے کو فروخت کر کے پیسے کھانے کی اجازت نہیں۔ چنانچہ حدیث میں ہڈیوں وغیرہ کے فروخت کرنے سے صراحتاً منع فرمایا گیا ہے۔

2- قربانی

نام ہے اللہ کے لئے خون بہانے اور جان دینے کا اور یہ شے واحد ہے۔ اس کے حصے نہیں ہو سکتے۔ اس لیے علماء نے لکھا ہے کہ ایک شخص کی نیت گوشت کی ہو اور چھ شخصوں کی نیت قربانی کی ہو تو کسی کی قربانی نہیں ہوگی۔ کیوں کہ خون بہانے اور جان دینے کی تقسیم نہیں ہو سکتی۔ محض اللہ تعالیٰ نے اپنے فضل سے خلاف قیاس ایک شے کو سات کے قائم مقام کر دیا ہے اور جو بات خلاف قیاس ہوتی ہے۔ وہ اپنے محل پر بند رہتی ہے۔ اب جو شخص قربانی کا جانور خریدتا ہے۔ اگر خریدتے وقت اس کی نیت اس میں حصہ نہ رکھنے کی تھی۔ بلکہ خیال تھا کہ یہ سارا منافع پر فروخت کر دوں گا۔ پھر اس کی قیمت پڑ گئی۔ مثلاً بیس روپے کا خریدتا تھا۔ بیس روپے قیمت پڑی یا چھ سات حصے پورے ہو گئے۔ ابھی مجلس سے جدا نہیں ہوئے کہ اس کا خیال ہوا کہ ایک حصہ میں رکھ لوں تو یہ ایسا ہی ہے۔ جیسے سات شخص ایک جانور خرید کر قربانی کریں۔ یا ایک شخص کے گھر کا جانور تھا۔ اس میں ایک حصہ اپنا رکھ لیا۔ اور اگر خریدنے کے وقت یا خریدنے کے بعد سودا ہونے سے پہلے اس کی نیت اس جانور میں حصہ رکھنے کی ہو گئی۔ تو اس کے حصے پر منافع نہ ہوا۔ اور چھ حصوں پر منافع ہوا تو یہ تقسیم کی صورت پیدا ہو گئی۔ اس لئے یہ درست نہ ہوگی۔

اس کے علاوہ اللہ تعالیٰ خالص عمل کو قبول کرتا ہے۔ اس شخص کی نیت میں خلوص نہیں کیونکہ پہلے سے اس کو یہ خیال ہونا ہے۔ کہ میرے حصے کے ٹکے مجھ پ نہ پڑیں۔ دوسروں سے وصول کروں۔ گویا ظاہر باقی حصوں پر منافع لگانا ہے۔ اور درحقیقت اپنا حصہ فروخت کرتا ہے۔ پس ایسے شخص کے عمل میں خلل آ گیا۔ اس لئے ناجائز ہے۔ (تنظیم اہل حدیث

لاہور جلد 17 ش 36)



هَذَا مَا عِنْدِي وَاللَّهُ أَعْلَمُ بِالصَّوَابِ

فتاویٰ علمائے حدیث

جلد 13 ص 95-98

محدث فتویٰ